



## **QORTI TAL-APPELL**

### **IMĦALLFIN**

**S.T.O. PRIM IMĦALLEF MARK CHETCUTI  
ONOR. IMĦALLEF JOSEPH R. MICALLEF  
ONOR. IMĦALLEF TONIO MALLIA**

**Seduta ta' nhar l-Erbgħa, 30 ta' Ġunju, 2021.**

**Numru 8**

**Rikors numru 882/14/1 GM**

**Carmel Charles Borg**

**v.**

**APS Bank Limited (C-2192) li bi provvedimenti tad-9 ta' April, 2019 inbidel għal APS p.l.c., C.A.B. Limited (C-21419), ACE Investments Company Limited (C-13468), Joseph Ferriggi u Judith Ferriggi u b'digriet tat-12 ta' Marzu, 2019 l-interess ta' Judith Ferriggi ġie trasfuż f'isem il-konvenut l-ieħor Joseph Ferriggi stante l-mewt ta' Judith Ferriggi, Nazzareno Borg, Maria Grazia magħrufa bħala Mary Grace Borg**

**Il-Qorti:**

1. Rat ir-rikors ġuramentat li ressaq l-attur fit-8 ta' Ottubru, 2014 u li jaqra hekk:

“1. Illi ismu jidher fuq il-*guarantee* datata erbgħa u għoxrin ta' Frar tas-sena elf disa' mija u disgħa u disgħin (24 ta' Frar, 1999) (hawn annessa u markata Dok A);

2. Illi skond l-imsemmija *guarantee*, ir-rikorrent kien qiegħed jikkostitwixxi ruħu bħala garanti għall-ħlas lura ta' faċilitajiet ta' self u overdraft mogħtija mill-Bank intimat lis-soċjeta` C.A.B Limited, liema garanzija kienet solidali mal-imsemmija soċjeta` C.A.B Limited favur l-istess Bank intimat APS Bank Ltd. U dana għall-ammont ta' mitejn u tnejn u tletin elf u disa' mija u sebgha u tletin ewro (€232,937.00).

3. Illi r-rikorrent kien iffirma l-imsemmija *guarantee* unikament u biss stante illi l-intimat Nazzareno Borg, illi jiġi missier ir-rikorrenti, kien informal ill-istess rikorrenti illi huwa (l-imsemmi Nazzareno Borg) kellu bżonn lir-rikorrent jiffirma dokument illi permezz tiegħu kienu sejrin jagħmlu *succession planning*, u cioè`, kostituzzjoni ta' mekkaniżmu sabiex l-oneru fiskali naxxenti minn suċċessjoni jiġi mnaqqas kemm jista' jkun.

4. Illi r-rikorrenti li dak iż-żmien kellu l-eta` ta' ħamsa u għoxrin (25) sena ma kellu l-ebda raġuni għaliex ma jafdax lil missieru u għalhekk ġie faċilment imqarraq mill-istess missieru.

5. Illi kwindi r-rikorrent iffirma “dokument” illi, fil-fehma tiegħu, kien appuntu dokument relattiv għall-kostituzzjoni ta' l-imsemmi mekkaniżmu.

6. Illi effettivament, meta dan seħħ, ir-rikorrenti kien konvint, fuq l-iskorta ta' dak illi kien intqal lili mill-intimat Nazzareno Borg, illi id-dokumentazzjoni illi kien qiegħed jiffirma kienet appuntu dokumentazzjoni relattiva għall-ħolqien ta' tali mekkaniżmu.

7. Illi fil-fatt meta rċieva n-notifika tal-mandat ta' sekwestru kawtelatorju bin-numru 1345/2014 fit-13 ta' Settembru, 2014 ir-rikorrent sussegwentement ħa parir mingħand l-Avukat Dottor Lorna Mifsud Cachia illi spjegat lilu t-tifsira u l-konsegwenzi kollha tal-*guarantee* annessa mal-istess mandate kawtelatorju u, inoltre, l-effetti legali ta' tali dokument.

8. Illi r-rikorrent ma kienx jaf, qabel tali spjegazzjoni, x'inhija garanzija u l-effetti ta' garanzija solidali.

9. Illi l-istess rikorrenti ma kienx jaf x'inhija garanzija u l-effetti ta' garanzija solidali qabel tali spjegazzjoni tal-imsemmi Avukat Dottor Lorna Mifsud Cachia stante illi huwa qatt ma ffirmat xjentement xi dokument kostitwenti garanzija solidali favur ħadd u effettivament ħadd qatt ma kien spjegalu l-effetti u l-konsegwenzi legali ta' tali garanzija solidali. Illi, tabilħaqq, kieku xi ħadd kien spjegalu l-effetti u l-konsegwenzi legali ta' dak illi kien sejjer jiffirma, l-istess rikorrenti ma

kienx jagħti l-kunsens tiegħu għall-istess u ma kienx jiffirma tali *guarantee*.

10. Illi kwindi l-kunsens tar-rikorrenti fuq il-*guarantee* datata erbgħa u għoxrin ta' Frar tas-sena elf, disa' mija u disgħa u disgħin (24 ta' Frar, 1999) u kontenut fid-dokument hawn anness u markat **Dok. A** kien vizzjat bi frodi u/jew bi żball u dana stante illi huwa ta' l-kunsens tiegħu biss permezz tal-firma tiegħu fuq l-istess dokument stante illi l-intimat Nazzareno Borg kien qal lir-rikorrent illi d-dokument illi kien qiegħed jitolbu illi jiffirma kien dokument illi permezz tiegħu kienu sejrin jagħmlu *succession planning*, u cioè, kostituzzjoni ta' mekkaniżmu sabiex l-oneru fiskali naxxenti minn suċċessjoni jiġi mnaqqas kemm jista' jkun.

Għaldaqstant, ir-rikorrenti jitlob bir-rispett lil din l-Onorabbli Qorti jogħgħobha:-

(i) Tiddikjara illi l-kunsens tar-rikorrenti fuq il-*guarantee* datata erbgħa u għoxrin ta' Frar tas-sena elf, disa' mija u disgħa u disgħin (24 ta' Frar, 1999) hawn annessa u markata Dok A huwa null stante illi l-kunsens tar-rikorrenti ġie mogħti bi żball dwar il-fatt li jaqa' fuq is-sustanza innifisha ta' l-oġġett tal-*guarantee* a tenur tal-Artikolu 976 tal-Kodiċi Ċivili (il-Kapitlu 16 tal-Liġijiet ta' Malta) jew karpit bi kliem qarrieqi jew għemil doluż da parti tal-intimat Nazzareno Borg skond l-Artikolu 981 tal-Kodiċi Ċivili (il-Kapitlu tal-Liġijiet ta' Malta);

(ii) Tirrexxindi konsegwentement tali *guarantee* datata erbgħa u għoxrin ta' Frar tas-sena elf, disa' mija u disgħa u disgħin (24 ta' Frar, 1999) hawn annessa u markata Dok A u konsegwentement tħoll lir-rikorrenti mill-garanzija solidali.

“Bl-ispejjeż kontra l-intimati illi minn issa huma inġunti għas-subizzjoni.”

2. Rat ir-risposta ġuramentata li ressaq il-bank konvenut li in forza tagħha eċċepixxa illi:

“1. Illi mhux minnu li l-kunsens mogħti mir-rikorrent fuq il-garanzija relattiva hu b'xi mod vizzjat u għaldaqstant mhux minnu li l-garanzija relattiva mogħtija u ffirmata mir-rikorrent hi nulla. Għaldaqstant it-talbiet kollha tar-rikorrent huma assolutament infondati u għandhom jiġu miċħuda.

2. Illi mingħajr preġudizzju għall-premess, il-kunsens mogħti mir-rikorrent fuq il-garanzija relattiva ngħata skont il-liġi bir-rekwiziti kollha li tirrikjedi l-liġi u għalhekk dan il-kunsens huwa validu u l-garanzija relattiva ffirmata mir-rikorrent tikkostitwixxi rabta vinkolanti skont il-liġi. Għaldaqstant it-talbiet kollha tar-rikorrent huma assolutament infondati u għandhom jiġu miċħuda.

3. Illi mingħajr preġudizzju għall-premess, ir-rikors ġuramentat odjern mhu xejn ħlief tentattiv infondat tar-rikorrent biex jipprova jeħles u jevadi mill-obbligazzjonijiet legali u vinkolanti minnha validament assunti. Għaldaqstant it-talbiet kollha tar-rikorrent huma assolutament infondati u għandhom jiġu miċħuda.

4. Illi mingħajr preġudizzju għal-premess, it-talbiet kollha tar-rikorrent huma bla bażi u huma infondati fil-fatt u fid-dritt u għandhom jiġu miċħuda.

“Għaldaqstant it-talbiet kollha tar-rikorrent huma infondati u għandhom jiġu kollha miċħuda bl-ispejjeż kollha kontra l-istess rikorrent”.

3. Rat ir-risposta ġuramentata tas-soċjeta` konvenuta ACE Investments Co. Ltd. u ta' Dr. Joseph Ferriggi u martu Judith Ferriggi li in forza tagħha eċċepew illi:

“1. Illi preliminarjament, ċertament li l-eċċipjenti mhumiex il-leġittimu kuntraditturi in kwantu għall-pretensjonijiet hekk kif avanzati mir-rikorrenti f'din il-kawża. Għalhekk l-eċċipjenti m'għandhom ibatu ebda spejjeż in konnessjoni ma' din il-kawża u għandhom jiġu liberati mill-osservanza tal-ġudizzju;

2. Illi mingħajr preġudizzju għas-suespost, l-azzjoni rikorrenti hija perenta u dan ai termini tal-artikolu 1222 tal-Kap 16 tal-Liġijiet ta' Malta;

3. Illi mingħajr preġudizzju għas-suespost, it-talbiet rikorrenti huma infondati fil-fatt u fid-dritt u dana billi ċertament li l-eċċipjenti ma jaħtu għal ebda għemil doluż fil-konfront tar-rikorrenti u per konsegwenza t-talbiet rikorrenti fil-konfront tal-eċċipjenti għandhom jiġu miċħuda bl-ispejjeż kontra l-istess rikorrenti;

4. Bla preġudizzju għall-premess, dak allegat minn Carmel Charles Borg irid jiġi ppruvat minnu u hi r-responsabilita` ta' kulmin jiffirma dokument li jara x'inhu u x'ifisser u x'effetti għandu tali dokumenti;

5. Salv eċċezzjonijiet oħra.

“Bl-ispejjeż kontra r-rikorrenti li minn issa hu ngunt għas-subizzjoni”.

4. Rat ir-risposta ġuramentata tas-soċjeta` konvenuta C.A.B Ltd. u ta' Nazzareno Borg li in forza tagħha eċċepew illi:

“1. Illi preliminarjament, ċertament li l-eċċipjenti mhumiex il-legittimu kuntraditturi in kwantu għall-pretensjonijiet hekk kif avvanzati mir-rikorrenti f'din il-kawża. Għalhekk l-eċċipjenti m'għandhom ibatu ebda spejjeż in konnessjoni ma' din il-kawża u għandhom jiġu liberati mill-osservanza tal-ġudizzju;

2. Illi mingħajr preġudizzju għas-suespost, l-azzjoni rikorrenti hija perenta u dan ai termini tal-artikolu 1222 tal-Kap. 16 tal-Liġijiet ta' Malta;

3. Illi mingħajr preġudizzju għas-suespost, it-talbiet rikorrenti huma infondati fil-fatt u fid-dritt u dana billi ċertament li l-eċċipjenti ma jaħtu għal ebda għemil doluż fil-konfront tar-rikorrenti u per konsegwenza t-talbiet rikorrenti fil-konfront tal-eċċipjenti għandhom jiġu miċħuda bl-ispejjeż kontra l-istess rikorrentil;

4. Bla preġudizzju għall-premess, dak allegat minn Carmel Charles Borg irid jiġi ppruvat minnu u hi r-responsabilita` ta' kulmin jiffirma dokument li jara x'inhu u x'ifisser u x'effetti għandu tali dokument;

5. Salv eċċezzjonijiet oħra.

“Bl-ispejjeż kontra r-rikorrenti li minn issa hu ngunt għas-subizzjoni”.

5. Rat illi l-konvenuta Grace Borg ġiet dikjarata kontumaċi;

6. Rat is-sentenza li tat il-Prim'Awla tal-Qorti Ċivili fis-16 ta' Lulju, 2020,

li in forza tagħha ddeċidiet il-kawża billi:

“(1) tiċhad it-tieni eċċezzjoni tal-konvenuti konjuġi Ferriggi u ACE Investments Limited u t-tieni eċċezzjoni tal-konvenuti C.A.B. Limited u ta' Nazzareno Borg, li b'mod identiku jqanqlu favur tagħhom il-preskrizzjoni ossia perenzjoni a tenur tal-Artiklu 1222 tal-Kodiċi Ċivili.

(2) tiċhad l-eċċezzjonijiet l-oħrajn tal-konvenuti.

(3) tilqa' l-ewwel talba tal-attur billi tiddikjara illi l-kunsens tiegħu fuq il-*guarantee form* datata 24 ta' Frar 1999 huwa null billi ġie mogħti bi żball dwar il-fatt li jaqa' fuq is-sustanza nnifisha tal-oġġett tal-*guarantee* kif ukoll ġie karpit b'egħmil doluż da parti tal-konvenut Nazzareno Borg.

(4) tilqa' t-tieni talba tal-attur billi tirrexxindi l-imsemmija garanzija datata 24 ta' Frar 1999 u konsegwentement tħoll lill-attur minnha.

“Fiċ-ċirkostanzi, l-ispejjeż inklużi dawk tal-konvenuta Grace Borg u l-konvenuti l-oħrajn huma kollha a kariku tal-konvenuti Nazzareno Borg u C.A.B. Limited”.

7. Dik il-Qorti tat is-sentenza tagħha wara li għamlet is-segweni konsiderazzjonijiet:

“Xi ħadd iffalsifika l-firma tal-attur fuq il-*Form K* sabiex gie mpogġi bħala direttur/segretarju tal-kumpannija C.A.B. Ltd. bla ma kien jaf.<sup>1</sup> L-espert kalligrafu Juliana Scerri Ferrante kkonfermat il-falsità tal-firma.<sup>2</sup>

**11 ta' Frar 1999:** Il-garanzija in kwistjoni giet iffirmata mill-attur fil-preżenza ta' missieru u tan-Nutar Anthony Abela li ffirmata bħala xhud tal-firma tal-attur. Uffiċjal tal-APS Bank iffirma fuqha fl-24 ta' Frar 1999.

L-attur jistqarr hekk:

“Missieri ħadni għand in-Nutar Anthony Abela biex niffirma xi dokumenti. Appuntu, dawn id-dokument kellhom ikunu dokumenti fuq il-wirt, għallinqas hekk qaluli. Ngħid hekk għax dak iż-żmien illi kont mort għand in-Nutar niffirma, jiena u missieri dejjem fuq il-wirt tkellimna. Dak iż-żmien missieri kien isemmi illi kienu nbidlu xi liġijiet tat-taxxa tas-suċċessjoni fis-sens illi kieku huwa kien joħloq kumpanniji b'tali mod li jgħaddi fuqhom il-proprjeta` illi kellu, meta huwa kien jiġi nieqes jiena ma kienx ikolli nħallas taxxa tas-suċċessjoni għax kolloxx kien sejjer ikun fil-kumpanniji diġa`u jiena ma nehel xejn taxxa. Kien spjegali wkoll illi dawn kienu metodi legali biex wieħed inaqqas kemm iħallas taxxa . Jiena emmintu għax wara dan kollu, dan kien missieri u ma kelli ebda raġuni għalfejn nissusspetta ħażin. Missieri qatt ma kellimni fuq garanzija jew ipoteki jew affarijiet bħal dawn. Ngħid illi jiena ma kontx naf b'dawn il-kunċetti fis-snin 1995-1999 u għal ħafna snin wara qatt ma kont smajt bihom. Qatt ma għaddieli minn moħħi illi kelli ismi fuq garanzija għax id-diskors li kien isir ma' missieri kien, dak iż-żmien illi (issa ngħid) giet iffirmata l-garanzija fis-sens biss illi konna qegħdin nagħmlu dokumenti sabiex jinqaleb kolloxx f'ismi.”<sup>3</sup>

“Lil missieri ma staqsejtux, ma kontx insaqsih<sup>4</sup>... għax qatt ma bsart li lanqas lil missierek ma tista' tafda fid-dinja!”<sup>5</sup>. Infatti, f'dak iż-żmien, jekk missieru kien jgħidlu biex jagħmel xi ħaġa, l-attur kien jagħmilha mingħajr mistoqsijiet ta' xejn għax qatt ma ħaseb li missieru seta' jagħmillu d-deni.

<sup>1</sup> Affidavit tal-attur 28.07.2015 para 8

<sup>2</sup> fol 449

<sup>3</sup> Affidavit tal-attur paragrafu 11.

<sup>4</sup> Kontro-eżami seduta 19.04.2017 paġna 4

<sup>5</sup> ibid. Paġna 14

Josianne Gauci, uffiċjal tal-APS, ikkonfermat li l-attur ma marx il-bank dwar il-garanzija.<sup>6</sup>

In-Nutar Anthony Abela xehed li “aħna ma noqgħodux nidhlu fil-mertu, la min jiġi għall-ġuramenti u lanqas min jiġi għal dawn l-affarijiet, imma ma noqgħodux jidhlu fil-mertu ta’ xhie qed jiffirmaw... (aħna) xhud tal-firma u daqshekk”<sup>7</sup>

Il-*guarantee form* li hija *standard form* ipprintjata mill-Bank, esibita turi l-firma tan-nutar bħala xhud tal-firma. Ma hemmx miktub li fiehem il-kontenut tagħha.<sup>8</sup>

Skont **Nazzareno Borg**: Ibnu kien jaf x’iffirma u hu kien spjegalu li hu kien se jkun garanti mas-soċjeta` C.A.B. Limited fejn hu kien direttur. In-Nutar staqsa lill-attur jekk qarax id-dokument li kien sejjer jiffirma u l-attur qallu iva. Qal ukoll li jiftakar li n-nutar kien spjegalu xi tfisser li tkun garanti.<sup>9</sup>

**Lulju 2009** L-attur irċieva ittra mill-APS Bank. Mar biha għand l-avukat Michael Tanti Dougall. Qallu li kien sejjer jiċċekkjal u x’kienet il-biċċa<sup>10</sup>. Għaddiet sena sakemm l-avukat irrangalu appuntament mal-APS Bank. Sadanittant l-attur beda jagħmel l-investigazzjonijiet tiegħu u sab li xi hadd kien iffalsifika l-firma tiegħu fuq il-Form K kif fuq spjegat.

Imbagħad mar għand in-Nutar Anthony Abela li “xejn, ma qalli xejn, qabad u ma weġibni xejn. Kull ma kienqalli – issa d-diskussjoni eżatta ma niftakarhiex, imma din niftakarha; qalli intom (fehem li b’riferenza għall-attur u ommu) lil missierek kollox kontu tiffirmawlu. U x’hin staqsejtu domanda oħra qabad u għalaq ħalqu u ma weġibna xejn għaliha.<sup>11</sup> In-Nutar, mistoqsi, ċaħad li l-attur qatt mar jilmenta miegħu.<sup>12</sup>

Wara reġa’ mar għand l-Av. Tanti Dougall li kien qallu li din kienet garanzija ta’ mitt elf lira Maltin li kienet tfisser li jekk il-kumpannija C.A.B. ma tħallasx iduru fuq in-*next in line* u kien spjegalu li kien hemm sistema ta’ turġien, u li l-attur kien fl-aħħar tarġa net. Spjegalu li f’dan it-taraġ, l-ewwel kien hemm il-kumpannija, imbagħad iduru fuq it-Tabib Ferriggi, fuq omni u fuq missieri u mbagħad jekk ma jaslux huma iduru għalih fl-aħħar nett.

L-attur stqarr ukoll li l-avukat Tanti Dougall dejjem kien jgħidlu li l-flus li kellhom jidhlu mill-bejgħ tal-ispizerija kellu jmur biex jinqata’ d-dejn kollu tal-kumpannija mal-APS u fl-istess waqt isir kuntratt ieħor bejn il-partijiet kollha li kienu garanti biex hu jinqala’ ‘l barra mill-garanzija.

---

<sup>6</sup> fol 417

<sup>7</sup> Kontro-eżami seduta 14.05.2018 a fol 519

<sup>8</sup> fol 11

<sup>9</sup> fol 540

<sup>10</sup> affidavit tal-attur para 4

<sup>11</sup> kontro-eżami seduta 19.04.2017 paġna 16; ara wkoll affidavit tal-attur para 9

<sup>12</sup> fol 528

Jgħid li l-avukat Tanti Dougall kien qallu li l-ftehim kien qiegħed jinħema għaliex kienu dañku bih biex għiebu l-firma tal-attur fuq id-dokument tal-garanzija.

**20 ta' Novembru 2012:** mar, akkumpanjat minn martu, għand l-avukat Lorna Mifsud Cachia li spjegatlu l-import tal-garanzija li skontha kien garanti solidali. L-avukat xehdet li "Hekk kif spjegajt dan kollu lil Charles u lil Joanne, intbaħt mill-ewwel li kont qed nagħtihom aħbar devastanti... kien każ ta' xokk kbir, enormi. Indunajt li Charles ma kellux idea illi kienet garanzija solidali u biex inkun vera għidt kolloxx, bdejt nibża' illi kien ser itiħ hażin fl-uffiċċju tiegħi.<sup>13</sup>" "Mir-reazzjoni ta' Charles fl-uffiċċju tiegħi, minħabba x-xokk kbir illi rajt b'għajnejja, jien ma għandix dubju illi kien proprju dakinhar, u ċjoe` fl-20 ta' Novembru 2012, illi Charles kien sar jaf tabilhaqq li l-garanzija kienet waħda solidali... Niftakarni ċarissima naħseb bejni u bejn ruħi kemm kien f'qagħda kerha Charles, f'qagħda kerha kemm minħabba l-garanzija ta' eta` daqshekk żgħira iżda, fuq kolloxx, għax Charles kien dañak bih missieru stess"<sup>14</sup>

**Joanne Borg Galea**, mart l-attur, ikkorroborat dak li xehed żewġha<sup>15</sup> dwar l-għarfien tiegħu dwar l-import tal-garanzija.

**2014:** L-APS Bank ippreżenta kawża kontra C.A.B Ltd. u l-garanti għad-debitu tagħha. Ftit wara l-attur ippreżenta l-kawża odjerna;

### ***aspetti legali***

Ikkunsidrat:

Illi l-pretenzjoni tal-attur hija speċifikament arginata fuq żewġ motivi tal-vizzju tal-kunsens u timmira għall-annullament tal-garanzija *de quo*. Din il-Qorti tirravviża li l-fattispeċje, almenu kif allegati mill-attur, jindikaw li din il-garanzija mhux biss hi annullabbli, imma addirittura nulla, għaliex dan mhux każ fejn hemm volonta` vvizzjata, imma każ fejn addirittura huwa allegat li m'hemm l-ebda volonta`. Li jfisser li m'hemmx akkordju, li huwa wieħed mill-elementi kostituttivi ta' kwalunkwe ftehim. F'dan il-każ, l-attur qiegħed jallega li huwa ma ftihem fuq l-ebda garanzija; il-ftehim li kien qiegħed jifhem li qed isir kien ieħor kompletament differenti, u dan kien ma' missieru biss u mhux ukoll mal-APS Bank u l-garanti l-oħrajn li allegatament lanqas biss kien jaf li kellu x'jaqsam magħhom. Il-Qorti tal-Kassazzjoni Taljana, fuq każi simili, irrimarkat li:

*"Secondo una pronuncia, il contratto non sarebbe annullabile, bensì radicalmente nullo, qualora i raggiri siano stati utilizzati non per*

<sup>13</sup> affidavit tal-Av. Dr. Lorna Mifsud Cachia tal-01.03.2016 para 4

<sup>14</sup> ibid para. 5

<sup>15</sup> affidavit a fol 441 kontro-eżami a fol 495.



*suscitare nella controparte l'intento di contrattare, bensì per indurla a tenere un comportamento del quale ignorava il contenuto negoziale*<sup>16</sup>.

*Quando un contraente sottoscrive una dichiarazione negoziale, su invito dell'altro, essendo tratto in inganno circa la natura negoziale del contenuto della dichiarazione, non ricorre dolo, che è vizio di volontà, ma si ha difetto assoluto di volontà, e quindi nullità ex art. 1418 e 1325 n. 1<sup>17</sup>."*

Illi hemm distinzjoni bejn ineżistenza ta' kuntratt; in-nullità tiegħu, u l-annullabilità:

In-**nullità** hija l-forma l-iktar gravi ta' invalidità negozjali. Il-kuntratt ikun null minhabba (1) deficienza strutturali, fi kliem ieħor in-nuqqas jew l-impossibilità ta' element kostituttiv, inkella (2) l-ħsara soċjali, iġifieri ma jkunx leċitu. **Kuntratt null ma jipproduċi l-ebda effett sa mill-bidunett tiegħu.** Però l-kuntratt ikun jeżisti. **In-nullità trid tingħazel mill-ineżistenza** bħala l-assenza ta' fatt jew att li soċjalment jaqbel man-nozzjoni ta' kuntratt. Distinzjoni li għalkemm diffiċli li ssir fil-prattika, b'danakollu xorta qiegħdha hemm. Skont Trabucchi<sup>18</sup>, hemm **ineżistenza** fil-każijiet "in cui manchino gli elementi materiali dell'atto" filwaqt li n-nullità "comprende anche tutti i casi, praticamente assai più importanti, nei quali sono presenti gli elementi materiali e mancano invece gli elementi giuridici dell'atto (es. vendita immobiliare conclusa senza atto scritto).

Għal dak li jgħodd għal din il-kawża, hemm dawn id-differenzi bejn in-nullità u l-annullabilità<sup>19</sup>:

-fl-annullabilità, b'differenza għan-nullità, l-elementi kollha tal-kuntratt ikunu preżenti; fosthom il-volontà. Fl-annullabilità, din hemm qiegħdha; għalkemm tkun inkisbet b'mod ivvizzjat

- in-nullità mhix preskrittibli bl-istess mod tal-annullabilità

- negozju null m'huwiex sanabbli

- l-azzjoni tan-nullità hija waħda ta' sempliċi aċċertament; l-azzjoni ta' annullament hija waħda "kostituttiva" u potestattiva

- leġittimazzjoni attiva: in-nullità tispetta liż-żewġ kontrattanti; l-annullabilità lill-vittma;

<sup>16</sup> C 73/163 in senso critico v. Carresi, v. 460. Cian & Trabucchi, *Commentario Breve al Codice Civile* 13 ed. 2018, Articolo 1439, paġna 1564

<sup>17</sup> C77/163. Cian & Trabucchi, *Commentario Breve al Codice Civile* 13 ed. 2018, Articolo 1439, paġna 1566

<sup>18</sup> Alberto Trabucchi, *Istituzioni di Diritto Civile*, 48th ed., a cura di Giuseppe Trabucchi, 2017 paġni 156, 166

<sup>19</sup> Andrea Torrente & Piero Schlesinger, *Manuale di Diritto Privato*, 18th ed., 2007 para. 342, paġni 594,595

L-elementi kostituttivi ta' kuntratt huma l-ftehim, l-oġġett, il-*causa* u l-forma meta din tal-aħħar tkun meħtieġa taħt piena ta' nullità`;

**Ftehim** ifisser kunsens reċiproku mill-partijiet dwar il-kontenut tal-kuntratt. Il-kongruwenza formali jew esterjuri tad-dikjarazzjonijiet tagħti lok għall-preżunzjoni li hemm ftehim jew akkordju, imma mhux li bilfors ikun hemm ftehim, jew li l-ftehim ikun intlaħaq skont it-tifsira li tidher mill-atti. Hi regola interpretattiva fundamentali li wieħed ma jistax jieqaf fuq it-tifsira tal-kliem imma jrid jindaga fuq l-intenzjoni komuni tal-partijiet;

Il-mankanza tal-ftehim li twassal għan-nullità` trid tintfiehemi bħala fattispeċje oġġettiva li fiha jiġi identifikat ġuridikament l-akkordju, u mhux bħala defiċjenza tal-volontà` negozjali, f'liema każ ikun hemm kuntratt validu imma annullabbli. Jekk imbagħad ma jkunx hemm att soċjalment valutabbli bħala akkordju jkun hemm l-ineżistenza tal-kuntratt;<sup>20</sup>

Illi hu xogħol l-imħallef li jagħti l-kwalifika ġuridika lir-rapport li fuqu tkun ibbażata d-domanda. B'danakollu, hemm limitu safejn jista' jagħmel dan. Irid jillimita ruħu għall-fatti kostituttivi mressqa quddiemu. Iqum iżda l-kweżit ta' x'jifhem wieħed bil-fatti: il-fatti storiċi jew il-fatti ġuridiċi (*causa petendi*) impoġġija bħala bażi tad-domanda? Fuq dan il-pont, hemm nuqqas ta' qbil kemm bejn l-awturi, kemm fil-ġurisprudenza, kif ukoll bejn id-diversi sistemi legali. Trattisti bħal Mattiolo, Andrioli<sup>21</sup>, u Carnelutti<sup>22</sup> li jagħtu każ tal-prinċipju diposittiv b'mod rigoruż, jinsistu li d-deċiżjoni tal-imħallef tkun marbuta mhux biss mal-fatti storiċi, imma wkoll mal-fatti ġuridiċi, jew il-*causa petendi*, għax altrimenti s-sentenza tkun ivvizzjata bl-*ultra petita*. Chizzini<sup>23</sup> jikkummenta li din il-viżjoni stretta ma gietx milqugħa minn Chiovenda u minn parti mid-dottrina li segwiet it-tagħlim tiegħu.<sup>24</sup> Dawn isostnu li għaladarba l-oġġett tal-proċess għandu jaqbel mad-dritt soġġettiv, fi kliem ieħor massitwazzjoni soġġettiva affermata, l-imħallef jista' jistrieħ fuq fatti kostituttivi li, minkejja li ma jkunux affermati minn xi parti jew oħra, b'danakollu jirriżultaw mill-atti tal-kawża<sup>25</sup>;

Illi talba għall-annullament timplika dritt potestattiv ta' impunjattiva kuntrattwali li titwieled minn kuntratt, li min jitlob l-annullament jista' wkoll, minflok, jitlob li jiġi esegwit. Jekk ikun hemm nullità`, ma tkunx possibbli t-talba għall-eżekuzzjoni tal-kuntratt billi ma jkun hemm l-ebda rapport ġuridiku. Talba għall-annullament tippresupponi l-validità` tal-kuntratt. Azzjoni għall-annullament u azzjoni għal dikjarazzjoni ta' nullità` huma differenti kemm fil-*petitum* kif ukoll fil-*causa petendi*.

<sup>20</sup> C Massimo Bianca, *Diritto Civile*, Vol 3, Il Contratto 2a ediz., 2000, para. 330, paġna 616

<sup>21</sup> Andrioli, *Lezioni*, cit p. 169

<sup>22</sup> Carnelutti, *Istituzioni del processo civile italiano*, I, Roma, 1956, p. 210

<sup>23</sup> Augusto Chizzini, *La Tutela Giurisdizionale dei diritti*, Art. 2907, fis-sensiela II Codice Civile Commentato, 2018, paġni 125 sa 127

<sup>24</sup> Chiovenda, *Identificazione*, p. 163; Liebman, *Manuale*, I.p.83

<sup>25</sup> Luiso, *Diritto Processuale*, I, p. 237

Ingħad li l-imħallef li, investit bil-konjizzjoni ta' waħda, jiddikjara l-oħra, jaqa' fid-dnub tal-ultrapetizzjoni, billi jagħti lill-parti xi haġa differenti minn dak li tkun tablet;<sup>26</sup>

Illi fil-fehma ta' din il-Qorti, il-leġislatur Malti jifhem li l-imħallef hu marbut mhux biss mal-fatti storiċi imma mal-*causa petendi*. Tant li fil-każ ta' qrati ta' ġurisdizzjoni inferjuri, "jekk ma tiġix ippruvata t-talba kif imfissra fir-rikors, iżda jiġi ppruvat jedd ieħor għad li dan il-jedd l-ieħor ma jkunx jidhol sewwa fit-talba oriġinali, il-qorti tista' tiddeċiedi fuq dan il-jedd l-ieħor kif ikun ġie hekk ippruvat, fuq l-istess rikors". Fil-fehma ta' din il-Qorti, dan ifisser li *a contariu sensu*, jekk Qorti Superjuri ssib jedd ieħor li t-talba ma tkunx ibbażata fuqu b'mod preċiż, ma tistax tibbaża s-sentenza tagħha fuq dak il-jedd hekk misjub minnha. Altrimenti dan id-dispost tal-Art. 213 tal-kodiċi ta' proċedura kien ikun superfluwu. Ma jidhri li din il-Qorti għandha s-setgħa li għandhom Qrati Taljani li jippronunzjaw *ex officio* n-nullita` tal-kuntratti;

Illi għalhekk din is-sentenza mhix sejra tkun ibbażata fuq in-nullita` tal-garanzija *de quo*, iżda fuq l-allegata annullabilita` tagħha fit-termini li fih ġiet imressqa fir-rikors ġuramentat u ċjoe` abbaži tal-vizzju tal-kunsens minħabba qerq u żball;

Illi billi l-konservazzjoni tal-kuntratti hija fl-interess ġenerali għaliex hija prinċipju t'ordni pubbliku; f'kawżi ta' impunjazzjoni tal-kuntratti minħabba vizzju tal-kunsens il-Qorti trid timxi b'massima ċirkospezzjoni għaliex m'għandha qatt tannulla att li għandu jibqa' in vigore;

## ***Il-qerq***

Ikkunsidrat:

Illi l-qerq huwa kwalunkwe forma ta' raġġir li jbidel ir-rieda kuntrattwali tal-vittma. **Labeone**<sup>27</sup> jiddefeniha bħala *omnis calliditas, fallacia, machinatio ad circumveniendum, fallendum, decipiendum alterum adhibita*. Meta l-qerq jiddetermina l-kunsens, iġifieri jġiegħel lill-vittma li tistipula kuntratt li kieku ma kinitx tikkuntratta, huwa kawża tal-annullabilita` tal-kuntratt. Il-qerq jista' jkun ukoll kawża tan-nullita` tal-kuntratt bħala impossibilita` ġuridika;

Illi biex jissussisti l-qerq għall-fini ta' vizzju tal-kunsens iridu jikkonkorru dawn l-elementi elaborati tul iż-żmien mid-dottrina u mill-ġurisprudenza:

(a) "A costituire i raggiri **non basterebbe il fatto di un predominio acquistato ed esercitato da una persona sull'altra** per indurla al contratto, ma occorre un elemento specifico costituito dalle false rappresentazioni, dagli **artifici fraudolanti**, dallo inganno, usati quale

<sup>26</sup> Giuseppe Chine` & Andrea Zoppini con il coordinamento di Marco Fratini, *Manuale di Diritto Civile* 2a ed. 2011, paġna 1143 et seq.

<sup>27</sup> Marcus Antistius Labeo, ġurista Ruman fl-epoka ta' Awgustu

mezzo per raggirare la scarsa intelligenza dell'altro contraente".<sup>28</sup>

(b) Il-kunċett tal-kelma "raġġir" jimplika l-intenzjoni li tinfluwixxi l-kunsens tal-vittma permezz ta' komportament ingannevoli. Ir-raġġir jista' jsir **bi kwalunkwe mezz, inkluż permezz tal-gidba**,<sup>29</sup>

(ċ) Huwa prinċipju illi r-raġġiri, biex jannullaw il-kuntratt, **iridu jkunu gravi** u tali li jneħħu f'min jikkuntratta l-konsapevolezza, il-liberta`, u l-indipendenza tal-kunsens<sup>30</sup>. Kif esprimew ruħhom il-Qrati tagħna fuq l-iskorta tal-ġurisprudenza Taljana, 'il raggio dev'essere capace di allontanare la ragione e sopraffare la volonta`'<sup>31</sup> u għalhekk **l-iskaltrezza** ta' waħda mill-partijiet u **l-imperizja, ispensjeratezza jew il-kredulita`** tal-parti l-oħra mhumiex biżżejjed biex il-ftehim jigi annullat.<sup>32</sup>

(d) "*I raggiri usati da uno dei contraente sono stati tali che senza di essi l'altra parte non avrebbe contratto*"<sup>33</sup> Fi kliem iehor l-ingann irid ikun **il-kawza determinanti** li ta lok għall-ftehim li għaqqad in-negozju.<sup>34</sup>

(e) Ir-riċerka jekk l-egħmil doluż kienx kif għall-finijiet ta' din l-azzjoni hemm bżonn li jkun, jiġifieri determinanti, **hija waħda ta' fatt**, li għandha tigi **meqjusa fiċ-ċirkustanzi partikolari ta' kull każ**.

(f) Il-mezzi qarrieqa jridu jkunu **idoneji li jingannaw lill-vittma**. Din l-idoneita` **ma tridx tiġi vvalutata fl-astratt imma fil-konkret**, u ċjoe` f'relazzjoni maċ-ċirkustanzi, il-personalita` u l-kundizzjonijiet fiżjotipiċi tal-vittma.<sup>35</sup> Għalhekk **huwa rrilevanti jekk persuna attenta kienet tevita l-ingann billi tuża' d-diligenza normali**. L-idoneita` triq tinftihem bħala n-ness ta' kawżalita` li jrid ikun hemm bejn l-azzjoni qarrieqa u l-istipulazzjoni tal-kuntratt. Jekk il-mezz ma jkunx idoneju, fiċ-ċirkostanzi, li jqarraq bil-vittma, allura l-kunsens tiegħu ma jkunx ivvizzjat.

Kif josserva l-**Laurent** (para. 524) '**ogni vizio del consenso è individuale e deve essere valutato dal punto di vista della persona che contratta**. Il magistrato deve mettersi al posto di quella per determinare l'influenza che i fraudolenti raggiri hanno potuto esercitare sull'animo di lui ...'. L-istessjgħid il-**Planiol** '*Dol civil et dol criminal*' no. 37, pag. 571, u l-**Baudry**, (para. 103), bil-kliem:- '*Per conseguenza, nel valutare i fatti che lo costituiscono, dobbiamo chiederci se la*

<sup>28</sup> Giovanni Farrugia Gay -vs- Emanuele Farrugia Gay", Prim' Awla, Qorti Civili, 3 ta' Mejju 1921 (Vol. XXIV.ii. 578);

<sup>29</sup> Bianca, op.cit., para. 358, paġna 665

<sup>30</sup> Fadda, Giurisp. Cod. Civ. Ital. Art 1115 paragrafi 48 u 92

<sup>31</sup> Kollez. XXIV.ii.578

<sup>32</sup> Kollez. XXIX.ii.832

<sup>33</sup> Terese Galea -vs- Salvatore Bonnici a Vol. X pagna 592.

<sup>34</sup> Alice Cassar Torreggiani -vs- Albert R. Manche`, Appell Civili, 17 ta' Marzu 1958 (Vol. XLII.I.126);

<sup>35</sup> Bianca, op.cit., para 359, paġna 666

*persona che ha acconsentito fosse più o meno intelligente, se date le circostanze fosse più o meno facile ingannarla'.*

**Cassar Torreggiani v Manche**<sup>36</sup> applikat dan **it-test soġġettiv** favur il-vittma-xerrej li afdat lill-bejjiegħ u strañet fuq dak li qalilha billi dak kien persuna ta' ċerta pożizzjoni soċjali, minkejja li naqset li tagħmel riċerka li setgħet tagħmel rigward il-pjanu li kienet qiegħdha tixtri mingħandu:

Il-konvenut qalilha li:

- xtara l-pjanu tad-ditta Nani bil-prezz ta' £177 mentri fil-fatt xtrah bil-prezz ta' £125. Il-Prim'Awla qalet li l-isproporzjon bejn il-prezz u l-valur tal-ħaġa ma kinitx minnha nnifisha tikkostitwixxi raġġir (XXIV.ii.578);

- qalilha li kienet sejra tagħmel *bargain*. Il-Qorti qalet li l-provi kienu insuffiċjenti fir-rigward.

-qalilha li l-pjanu kien xtrah ġdid fjamant u kien ilu għandu 8 xhur biss. Irrizulta li kien ilu għandu iktar iżda l-Qorti attribwietu għal żball tal-bejjiegħ, mhux ingann intenzjonali.

Il-Prim'Awla tal-Qorti Ċivili ċaħdet it-talba tal-attriċi, li appellat. Il-Qorti tal-Appell filwaqt li qablet mar-raġunament tal-ewwel Qorti dwar il-prezz, sabet li l-fatt li, għalkemm kien xtara l-pjanu 8 xur qabel, il-pjanu kien ilu għandu b'kera għal iktar minn sentejn, u kien jintuża' regolarment, u li allura meta xtrah ma xtrahx ġdid fjamant, imma sekonda man. Din il-kwalita` tal-pjanu – kemm kien ilu jintuża – kienet waħda determinanti għall-attriċi, li ma kinitx sejra tħallas dak il-prezz għal pjanu hekk qadim.

Il-Qorti tal-Appell qalet hekk:

“Illi huwa veru li l-attriċi setgħet tagħmel indaġini fuq il-prezz u l-eta` tal-pjanu, billi titkixxef mingħand id-ditta importatriċi ta' dawk il-pjanijiet; iżda l-attriċi ma kellhiex raġun tiddubita mill-assikurazzjonijiet tal-konvenut, speċjalment meta assikuraha li ma riedx jidħaq biha x'ħin qaltlu li kienet semgħet mingħand Maestro Azzopardi li l-pjanu ma kienx tiegħu. U tabilħaqq, il-konvenut kien bniedem magħruf bħala persuna ta' ċerta pożizzjoni, u l-attriċi kellha fiduċja fih; u **kienet preċiżament dik il-fiduċja u l-pożizzjoni soċjali tal-konvenut li kkontribwew biex irnexxa l-ingann**. Mingħajr dak l-ingann l-attriċi ma kinitx tasal biex tiddeċiedi li tixtri dak il-pjanu, meta b'£10 iżjed milli ftehmet mal-konvenut setgħet tixtri pjanu ġdid fjamant mingħand id-ditta importatriċi”.

**Prokuratur Legali Joseph Zammit v Joseph Fenech** kien każ ieħor fejn il-Qorti tat piż lejn il-kwalita` tal-persuna li nduċiet lill-vittma biex tagħti l-kunsens tagħha. Kien ukoll każ li fih, bħall-każ istanti, il-vittma

<sup>36</sup> Alice Cassar Torreggiani v Albert R. Manche` 17.03.1958 Kollez. XLII.i.126

ffirmat garanzija bankarja wara li ġiet imqarrqa dwar il-veru kontenut tagħha, bid-differenza li f'dak il-każ kien il-manager tal-Bank li żvija lill-vittma. Il-Qorti tal-Appell b'sentenza tal-14.07.2008 irrevokat sentenza tal-Prim'Awla għax sabet li meta l-garanti ffirma l-*guarantee forms* tal-Bank of Valletta, kien ingħata x'jifhem li l-karta li kien ingħata biex jiffirma, hekk kif sarraf iċ-ċekk, kienet riċevuta u mhux garanzija. Il-vittma qatt ma kellu ebda relazzjoni ta' negozju ma' Fenech (id-debitur tal-bank) u ma kellux għalfejn jagħmel garanzija għal somma ta' flus li, wara kollox, kien f'haqqa biex jagħmel pjaċir lil Fenech wara li kien ingħata assigurazzjoni mill-bank li huwa sejjer jithallas lura mingħajr problemi s-self li l-istess vittma kien għamel lil Fenech. Il-**vittma mmanifesta l-intenzjoni li jiffirma riċevuta għall-ammont li kien ġie rimborżat lilu mill-bank iżda ċertament ma kellu ebda intenzjoni li jiffirma garanzija** – f'haqqa li wara kollox ma kellux għalfejn jagħmel stante li ma kellu ebda relazzjoni ta' negozju jew ta' natura oħra mal-konvenut Fenech. Il-Qorti ċanfret l-aġir xejn professjonali tal-*manager* tal-bank.

(g) Kif stabbilit mil-liġi, id-dolo jew frodi **ma huwa qatt preżunt** iżda jrid jiġi ppruvat minn min jallegah. Trid allura ssir il-prova li parti waħda użat ***scienter raggiri frawdolenti u artifizji li kienu gravi***<sup>37</sup>,

(h) "*A provare il dolo bastano gli indizi e le congetture purchè siano gravi e concordanti, si da generare la convinzione che la liberalità o il contratto impugnato è stato l'effetto di raggiri usati dall'altra parte o da terzi.*"<sup>38</sup>

(i) Ir-riżultat tal-azzjoni qarrieqa huwa, ġeneralment, li jwaqqa' lill-vittma fi żball; iżda m'hemmx għalfejn jirrikorru l-elementi kollha tal-iżball b'haqqa vizzju tal-kunsens minnu nnifsu biex ikun hemm żball indott mill-qerq. Li jgħodd hu li l-qerq ikun tali li jwassal lill-vittma biex jikkuntratta meta altrimenti ma kienx jagħmel hekk. B'hekk l-azzjoni qarrieqa tista' tkun dwar il-presupposti, l-elementi jew l-effetti tal-kuntratt billi, per eżempju, twassal lill-vittma biex temmen li skont il-kuntratt jikkwissta drittijiet differenti minn dawk li verament ikunu jiskattaw minnu;

### ***I-iżball***

Illi l-iżball jikkostitwixxi vizzju tal-volonta' meta jkun wieħed essenzjali. Skont it-**Trabucchi**<sup>39</sup> ikun essenzjali meta jaqa':

- fuq in-natura jew l-oġġett tan-negozju. Natura: f'haqqa li qiegħed nikri, iżda għamilt kuntratt ta' bejgħ (error in negotio). Oġġett: f'haqqa li qed nixtri l-qamħ, iżda xtrajt prodott ieħor (error in corpore)

<sup>37</sup> ("Joseph Mifsud nomine -vs- Paul Tanti" u "Josephine mart Francis Galea -vs- Perit Walter Caruana Montaldo iz-zewg kawzi decizi rispettivament fl-4 ta' Frar 1965 u s- 16 ta' Dicembru 1970);

<sup>38</sup> "Innocenzo Galea -vs- M. Zammit", Appell Civili, 3 ta' Dicembru 1919 (Vol. XXIV.I.203)

<sup>39</sup> Trabucchi, ibid., paġna 129

- fuq l-identita` tal-oġġett: `nsibt li qed nixtri qam`n mill-g`halqa ta' Ċikku iżda kien mill-g`halqa ta' Peppi. Inkella dwar il-kwalita` tal-oġġett. Xtrajt flixxkun aċtu g`hax `nsibtu nbid. Xtrajt ċurkett g`hax `nsibtu tad-deheb iżda kien tar-ramm (*error in substantia*)
- identita` jew kwalita` determinanti tal-persuna (*intuitu personae*).

Il-Qrati tag`hna qablu ma' dan it-tag`hlim, u rritenew li `zball ta' fatt jipproduci n-nullita` tal-konvenzjoni meta jaqa' fuq is-sustanza tal-`haġa li tiffirma l-oġġett tal-konvenzjoni, u li hija l-opinjoni preferibbli li l-kelma 'sustanza' g`handha tittie`hed bhala sinonimu ta' 'kwalita` sostanzjali' u li **din il-kwalita` tiddependi mill-intenzjoni tal-partijiet**<sup>40</sup>;

Illi fil-kawza **Pisani vs Mamo**,<sup>41</sup> intqal li, "*La dottrina da accettarsi nella soggetta materia e' quella secondo cui l-errore non puo' addursi quando e' effetto di grande negligenza, per cui il contraente avrebbe potuto accorgersi dell'errore anche con lieve diligenza, perche` in tal caso e' da applicarsi la massima qui sua culpa damnum sentit non videtur damnum sentire*". Aktar riċenti, din il-Qorti fil-kawza **Piscopo vs Filletti** decisa fis-16 ta' Gunju, 2003, osservat li l-i`zball ta' fatt irid ikun sostanzjali u skuzabbli; ma hemmx `zball skuzabbli dak li wiehed jaqa' fih meta l-fatti li g`halihom jirreferixxi dak l-i`zball kienu facilmment accertabbli";

Il-liġi trid tipproteġi l-kunsens ta' dak li jkun, pero` ma tridx lanqas tasal li t`hassar kuntratt b'ri`zultat ta' kredulita` `zejda da parti tal-vittma;<sup>42</sup>

### **Ri`zultanzi fid-dawl tal-provi akkwiziti u tal-prinċipji legali suesposti**

Ikkunsidrat:

Illi l-Qorti hija moralment konvinta li l-attur qieg`hed jg`hid il-verita`. M'g`handhix dubbju ġie mqarraq minn missieru li wrieh id-debba u qabbizlu l-`hmar. Jg`hid li dak i`z-`zmien kienu g`hadu `zghir, ma kien jifhem xejn fil-garanziji bankarji u li kellu fiduċja g`hamja f'missieru. In-Nutar Abela kkorrobora l-ver`zjoni tal-attur li ma fehmux il-kontenut tag`hha, anke billi kif jirri`zulta mill-istess *guranantee form*, l-involvement tal-istess Nutar kien biss b`hala xhud tal-firma. Min-na`ha l-o`hra, il-missier ikkontradixxa dak li qal in-Nutar. Qal li n-nutar fiehem lil ibnu x'kien qieg`hed jiffirma. Qal ukoll li qabel marru g`hand in-nutar, huwa wkoll fiehem lil ibnu g`halxiex kienu sejrin g`hand in-Nutar. Huwa ċa`had li qarraq b'ibnu billi qallu li kien sejjer jiffirma dokument g`hal skop ta' taxxa ta' suċċessjoni. Il-Qorti ma temminx lill-missier anke min`habba ċ-ċirkostanza tal-falsifikazzjoni antecedenenti tal-firma tal-iben fuq il-form K,

<sup>40</sup> "Illi dan kif gie kkonfermat fis-sentenza M. G. Philips vs R. Storace et (A.K. 14 ta' Frar 1941 - Vol. XXXI.i.12), Vol. XXXII.ii.157, kif ukoll C. Zarb et vs G. Xuereb (A.K. 13 ta' Ottubru 1998 - Col. LXXXII,ii,1027)

<sup>41</sup> deciza mill-Onorabbli Qorti ta' l- Appell fis-7 ta' Novembru, 1933.

<sup>42</sup> Giorgi, Teoria delle Obbligazioni Vol IV paġna 127

anke jekk mhux ippruvat min iffalsifika l-firma. Il-fatt hu li l-iben ġie mpogġi bħala direttur tal-kumpannija C.A.B. Limited mingħajr ma kien jaf u mingħajr ma kellu l-ebda involvment fil-kumpannija, fi żmien meta huwa kien jaħdem barra minn Malta. In-Nutar ikkorrobora wkoll l-allegazzjoni tal-attur li kellu fiduċja għamja f'missieru meta qallu li lill-missieru huwa u ommu kienu jiffirmawlu kollox;

Illi l-verżjoni tal-attur hija wkoll ikkorroborata mix-xhieda ta' martu kif ukoll tal-avukat Lorna Mifsud Cachia, li ddeskrivew il-kondotta tiegħu f'episodji li seħħu wara l-iffirmar tal-iskrittura. B'mod partikolari, ix-xhieda tal-avukat Mifsud Cachia hija waħda grafika li ma tħalli lok għal ebda dubbju kemm li l-attur kien ġie mqarraq minn missieru kif ukoll li sa dakinhar li tagħtu l-parir ma kienx jaf li kien iffirma biex ikun garanti solidali, u kien mingħalih li kien garanti *in subsidium* biss;

Illi ma jirriżultax li l-attur waqa' fl-iżball minħabba n-negliġenza tiegħu. Waqa' fl-iżball minħabba l-gideb ta' missieru;

Illi ċertament ma jirriżultax dak allegat fit-tielet eċċezzjoni tal-APS Bank p.l.c. li l-kawża tallum ma hi xejn għajr attentat biex l-attur jeħles mill-obbligazzjonijiet kuntrattwali tiegħu;

### ***Dekadenza tal-azzjoni***

“Illi l-konvenuti konjuġi Ferriggi u ACE Investments Limited eċċepew li l-azzjoni hijha perenta skont Art. 1222 tal-Kodiċi Ċivili. Skont Art. 1223(1), fil-każijiet ta' żball u ta' egħmil doluż, iż-żmien jibda jgħodd biss “minn dakinhar li jinkixef id-difett”. Din il-Qorti taqbel mas-sottomissjoni tal-attur li l-perjodu ta' preskrizzjoni għandu jibda jgħaddi mill-20 ta' Novembru 2012, għax kien dakinhar li sar jaf li kien garanti solidali, anke jekk kien sar jaf li hu garanti qabel dak il-jum. Dan billi ma kienx jaf li kien garanti solidali. Għalhekk, qabel l-20 ta' Novembru 2012, ma jistax jingħad li “nkixef id-difett”, għaliex kien inkixef biss parti minnu u mhux kollu. Anke jekk il-preskrizzjonijiet u perjodi ta' dekadenza jsiru fl-interess taċ-ċertezza tad-dritt, xorta waħda huma ta' natura odjuża in kwantu jeqirdu drittijiet akkwiziżiti għal raġuni ta' utilita` soċjali u mhux minħabba raġuni strettament ġuridika; jimplikaw rinunzja ta' dritt u għalhekk fil-fehma ta' din il-Qorti għandhom jiġu strettament interpretati, u kwalunkwe dubbju dwar il-portata tagħhom għandu jmur favur il-kreditur. Din il-kawża ġiet ippreżentata fit-8 t'Ottubru 2014 u għalhekk qabel m'għadda l-perjodu ta' sentejn;”

8. Rat ir-rikors tal-appell ta' Dr. Joseph Ferriggi u Nazzareno Borg li in forza tiegħu, għar-raġunijiet minnhom premissi, talbu li din il-Qorti jogħgobha:



“...tħassar, tiċħad, tirrevoka u tikkancella d-deċiżjoni mogħtija mill-Prim’Awla tal-Qorti Ċivili fis-16 ta’ Lulju, 2020 u tilqa’ u takkorda l-eċċezzjonijiet tal-appellanti kif ukoll dan l-appell intavolat u dan taħt dawk il-provvdimenti li jidhrilha xierqa u opportuni bl-ispejjeż taż-żewġ istanzi kontra l-appellat Carmel Charles Borg”.

9. Rat ir-risposta ta’ Carmel Charles Borg li in forza tagħha, għar-raġunijiet minnu premissi, talab li din il-Qorti jogħgħobha:

“...illi filwaqt illi tikkonferma s-sentenza appellata fl-intjerita` tagħha tiċħad l-appell interpost bl-ispejjeż taż-żewġ istanzi kontra l-appellanti u tordnahom iħallsu l-ispejjeż doppjament in kwantu l-appell interpost huwa pależement u manifestament frivolu u vessatorju”.

10. Semgħet lid-difensuri tal-partijiet;

11. Rat l-atti kollha tal-kawża u d-dokumenti esebiti;

Ikkonsidrat;

12. Illi f’din il-kawża l-attur qed jallega li l-formola ta’ garanzija li huwa ffirma a favur il-bank konvenut għandha tiġi annullata peress illi hu ffirma l-istess garanzija bi żball u wara li ġie pprattikat qerq minn missieru. Hu jgħid li ffirma għax missieru qallu li kienu sejr in għand nutar sabiex jirrangaw xi ħaġa ta’ taxxa f’kumpanija. Hu ma qarax id-dokument qabel ma ffirma u n-Nutar xehed li ma kienx xogħlu li jfiehem l-iskrittura iżda li jiċċertifika l-awtentiċita` tal-firma.

13. L-ewwel Qorti dehrilha li kellha temmen l-verżjoni tal-attur li hu kien iffirma bi żball fuq is-sostanza u kwindi annullat l-iskrittura ta' garanzija.

14. Sar appell mis-sentenza u qed jingħad li s-sentenza hija żbaljata, peress li ma jeżistux l-elementi kollha rikjesti biex ikun hemm vizzju tal-kunsens.

15. Din il-Qorti tibda biex tosserva li biex ftehim jiġi invalidat, l-iżball irid ikun sostanzjali u skużabbli. Anke meta jkun hemm żball riżultat ta' qerq, huwa dejjem meħtieġ li l-istess żball ikun skużabbli. Ma huwiex żball skużabbli dak li wieħed jaqa' fih meta l-fatti li għalihom jirreferixxi dak l-iżball kien faċilment aċċertabbli. L-attur jgħid illi hu ppresta fiduċja f'missieru, pero`, dan ma jiskolpax in-nuqqas ta' attenzjoni li wera l-attur waqt l-iffirmar tal-formola ta' garanzija.

16. Kawża li għandha xebh ma' din il-kawża u li fiha saret espożizzjoni tal-ġurisprudenza in materja hija dik fl-ismijiet "**Piscopo v. Filletti et**", deċiża fis-16 ta' Ġunju, 2003, mill-Prim'Awla tal-Qorti Ċivili (per Imħallef P. Sciberras). F'dik il-kawża l-attur xtara vettura *sekonda mano* għax ħaseb li kienet barra ilha biss sentejn; hu ried jannulla l-bejgħ għax sab li, fil-verita`, kienet ilha barra erba' snin. Hu allega li ħa karrozza bi żball u għax ġie ngannat mill-venditur. Il-Qorti ċaħdet it-talba għax qalet li l-iżball, f'kull każ, ma kienx skużabbli. Partijiet rilevanti mis-sentenza ta'

dik il-Qorti qed jigu hawn riprodotti għax jittaljaw sew mal-mertu ta' dan il-każ.

*“Fil-kaz de quo ma jistax jitqies li l-izball lamentat kien wieħed skuzabbli. Skond l-istess attur “jiena kont fdajtu u ma nsistejtx izzejjed għal log book peress li kien ħabib u kont fdajtu. Kieku kont naf ma kontx nixtriha jew kont noffri prezz anqas.”;*

*Fil-fehma tal-Qorti meta l-attur ma ħax il-briga li jezamina l-logbook jew jagħmel l-aċċertamenti l-oħra tiegħu, qabel ma ħa konsenja tal-vettura u ħallas tagħha, ix-xiri għamlu, kif jgħid il-Vidari (“Corso di Diritto Commerciale”, Vol. III p 467) “a rischio e pericolo suo”. Dan anke għaliex ma messux qagħad fuq is-semplici dikjarazzjonijiet ta' min begħlu, u “allora se egli si ingannerà”, peggio per lui, ghiacche non dovrebbe imputare di proprio danno se non alla propria ignoranza o negligenza.” Kif ingħad tant tajjeb fis-sentenza “Francis Penza –vs- John Mallia”, Appell, 6 ta' Mejju 1991, “l-imprudenza u l-leggerezza tal-kontraenti mhix raguni ta' annullament ta' kuntratt.”;*

*Anke allura minn din l-ottika l-kawza ta' l-attur tisfuggi in realta` għat-teorika ta' l-izball;*

*L-attur ippremetta wkoll dejjem għall-istess motivi fuq dedotti, illi l-kunsens tiegħu kien gie karpit b'qerq;*

*A propositu, l-Artikolu 981 (1) tal-Kodici Civili jiddisponi illi “l-egħmil doluz huwa motiv ta' nullita` tal-ftehim, meta l-inganni magħmulin minn waħda mill-partijiet ikunu tali illi mingħajrhom il-parti l-oħra ma kienitx tikkuntratta.”;*

*Dan il-qerq ma hu qatt prezunt, imma ghandu jigi ppruvat minn min jallegah, kif hekk irid is-subinciz (2) għall-imsemmi artikolu precitat;*

*Issa biex jigi stabbilit u pruvat il-qerq trid issir il-prova illi l-parti l-ohra uzat scienter raggiri frawdolenti u artifizzi li kienu gravi – “Josephine Galea et –vs- AIC Walter Caruana Montaldo”, Prim' Awla, Qorti Civili, 16 ta' Dicembru 1970. Fiha ntqal illi “d-dolo jirnexxi meta ma jhallix lill-vittma zmien u hsieb biex jirresisti, anzi jnehhi minn moħħu l-icken idea li hemm bzonn ta' resistenza u iktar minn dik prestata mill-persuna tal-kontraent l-ieħor u tal-fiducja riposta fiħ”;*

*Dan jattalja mal-ħsieb traccjat fis-sentenza “Giovanni Farrugia Gay – vs- Emmanuele Farrugia Gay”, Prim' Awla, Qorti Civili, 3 ta' Mejju 1921 fejn jingħad li “occorre un elemento specifico costituito dalle false rappresentazioni, degli artifici fraudolenti, dello inganno, usati come mezzi per raggiungere la scarsa intelligenza dell' altro contraente”;*

*Naturalment kif jgħid il-Baudry, “nel valutare i fatti che lo costituiscono, dobbiamo chiederci se la persona che ha acconsentito fosse piu` o meno intelligente, se date le circostanze fosse piu` o meno facile ingannarla”;*

*Dan ma jistax ħlief ifisser illi mhux kwalsiasi ingann ta' kontraent wieħed għad-dannu ta' l-ieħor jammonta għad-dolo rikjest mil-ligi;*

*Jidher bil-wisq car minn dak ammess mill-istess attur illi hu rpoza l-fiducja tiegħu fil-konvenut venditur. Jidher daqstant ieħor pero` car illi l-attur, kif gja muri fuq, ma agixxiex b`mod prudenti. Għall-kuntrarju, sorprendentement ikkomporta ruħu b`leggerezza għamja. Multo magis, imbagħad, meta l-fatti kienu facilment accertabbli, kif hekk skopra tardivament wara l-akkwist;*

*Ikun tassew facli f`kazijiet konsimili kieku kellu jigi accettat illi bl-iskuza ta' l-allegata mala fede da parte ta' wieħed mill-kontraenti, il-kontraent l-ieħor japprofitta ruħu biex jezimi ruħu mill-obbligu li ma jirrispettax il-pattijiet jew biex iħassar u jannulla ftehim konkjuż;*

*Jgħodd sew għal kaz il-ħsieb akkolt mid-decizjoni fl-ismijiet “G. Germani Mifsud et nomine –vs- Chierico F. Bonnici”, Appell Kummercjali, 4 ta' Gunju 1910:*

*“... e` mestiere osservare che ogni uomo savio e prudente, prima di fare una promessa, deve prendere le necessarie cautele esatte dal proprio interesse, e se egli non le ha prese, la legge non gli deve ne` protezione ne` difesa ... se non e` state impiegata una scaltrezza ed un artificio riprovato dall'onore per cui anche un uomo accorto sarebbe caduto nel laccio tesogli, il tribunale non puo` ascoltare la voce di colui che non puo` la slealta` altrui senza gettare sopra se stesso la taccia di spensierato ed imprudente, quando la sua cieca ed incompatibile fiducia poteva molto facilmente essere istruita”.*

17. Bid-debita bidliet li jsiru għall-kaz in eżami, dik id-decizjoni tapplika kważi eżatt għall-dan il-każ. Anke f`din il-kawża jidher bil-wisq ċar minn dak ammess mill-istess attur ill hu repoża l-fiducja fil-konvenut missieru. Jidher daqstant ieħor, pero`, ċar illi l-attur ma agixxiex b`mod prudenti. Għall-kuntrarju, sorprendentement ikkomporta ruħu b`leggerezza għamja. *Multo magis*, imbagħad, meta l-fatti kienu facilment aċcertabbli

meta tqis li mal-faċċata tad-dokument hemm miktub b'ittri kbar "**GUARANTEE**".

18. Stqarrija anti-ġuridika u kompletament żbaljata hija l-asserzjoni tal-attur fir-risposta tal-appell tiegħu illi l-fatt li ma qarax il-garanzija fiċ-ċirkostanzi kollha tal-każ, "*huwa irrilevanti*". Din hi asserzjoni bla bażi għax jekk ma jaqrax dak li ffirma, irid jerfa' r-responsabilita` tagħha. Ma tistax persuna tressaq skuża li hi ma hiex marbuta b'kuntratt għax ma qratux qabel ma ffirmatu. Jekk persuna ma tafx taqra, trid titlob li jinqara lilha u jekk hemm bżonn, jiġi spjegat lilha, iżda jekk taqbad u tiffirma *imputet sibi*. L-attur donnu jaf li żbalja meta ffirma qabel ma qara d-dokument, għax waqt it-trattazzjoni orali quddiem din il-Qorti, id-difensur tiegħu qalet li l-attur "*illum-il ġurnata jaqra kollox għax tgħallimha l-lezzjoni*". Hija ħasra li l-lezzjoni tgħallimha wara l-fatt, imma għall-iżball li għamel ħadd ma għandu jbati ħlief hu stess. Jekk kuntratti jibdew jithassru fuq stqarrijiet ta' aġir bi żball, jispicċa l-fede li għandu jingħata lill-istess kuntratti, bil-konsegwenza ta' tħarbit fis-sistema tal-ordni ġuridiku.

19. L-attur jgħid li afda lil missieru. Dan jista' jkun minnu, pero`, il-Qorti tfakkar li skont l-Artikolu 980 tal-Kodiċi Ċivili, il-biża' biss ta' qima lejn il-missier "*mhux biżżejjed biex tannulla l-kuntratt jekk ebda vjolenza ma tkun ġiet użata*". F'dan il-każ, ebda vjolenza ma biss ġiet allegata, u l-

firma a bażi ta' qima li l-attur seta' kellu lejn missieru ma tistax twassal biex jithassar il-kuntratt.

20. Fl-aħħar nett din il-Qorti trid tagħmel riferenza għall-kawża oħra fl-ismijiet "**Borg v. Grima et**" deċiża mill-Qorti tal-Kummerċ (per Imħallef A. Manchè) fit-3 ta' Ġunju, 1994, peress li l-fatti kienu kważi identiċi għall-preżenti kawża. F'dik il-kawża, il-konvenut St. John ġie mħarrek biex iħallas lill-bank fuq garanzija li ffirma, iżda eċċepixxa l-iżball peress li qal li hu ħaseb li kien qed jagħti "*specimen signature*" lill-Bank mhux ikun jista' joħroġ *cheques* f'isem kumpanija ta' sieħbu. Il-Qorti qalet li jista' jkun li l-konvenut St. John iffirma bi żball, iżda dak l-iżball ma kienx skużabbli għax kien messu qara d-dokument u kien jara fuq quddiem l-intestatura "*Guarantee*" li għalih kien qed jiffirma, u ċaħditlu d-difiża. Wieħed ma jistax jeħles mill-obbligazzjonijiet tiegħu billi jallega li ma qarax id-dokument li ffirma. L-attur ma hux xi bniedem injorant; għandu kemm 'O' levels u 'A' levels kif ukoll Higher Technical Diploma u ma jistax, allura, jgħid li xi ħadd abbuża mill-injoranza tiegħu.

Għaldaqstant, għar-raġunijiet premessi, tiddisponi mill-appell ta' Dr. Joseph Ferriggi u Nazzareno Borg billi tilqa' l-istess, tħassar u tirrevoka s-sentenza tal-ewwel Qorti u minflok tgħaddi biex tiċhad it-talbiet kollha tal-attur.

App. Ċiv. 882/14/1

L-ispejjeż kollha tal-kawża jitħallsu mill-attur appellat Carmel Charles Borg.

Mark Chetcuti  
Prim Imħallef

Joseph R. Micallef  
Imħallef

Tonio Mallia  
Imħallef

Deputat Reġistratur  
rm